

# തലമുറകളുടെ മേലുള്ള ശാപം സംബന്ധിച്ച ദൈവവചന ഉപദേശം

സാക് പുനൻ

WFTW Malayalam 30 January 2011

[www.jeevamozhikal.org](http://www.jeevamozhikal.org)

“തലമുറകളുടെ മേലുള്ള ശാപം” എന്നത് സംബന്ധിച്ച് നമ്മുടെയൊക്കെ മനസ്സിലുള്ള എല്ലാ ചിന്താക്കുഴപ്പവും മാറ്റുവാൻ സഹായിക്കുന്ന വളരെ പ്രധാനപ്പെട്ട ഒരു വാക്യം യെഹെസ്കേൽ 18ൽ ഉണ്ട്. “അപ്പമാർ പച്ചമുന്തിരിങ്ങ തിന്നു മക്കളുടെ പല്ലു പുളിച്ചു. എന്നിങ്ങനെ യിസ്രായേൽ ദേശത്തെ സംബന്ധിച്ച ഒരു പഴഞ്ചൊല്ല് നിങ്ങൾ പറയുന്നതിന് എന്താണ് അർത്ഥം?” (യെഹെ. 18:1,2).

മാതാപിതാക്കളുടെ പാപങ്ങൾ കാരണം മക്കൾ കഷ്ടത അനുഭവിക്കേണ്ടി വരുമെന്ന് ആളുകൾ പറയുന്നു. അത് ജാതീയരായ ആളുകളുടെ സാധാരണയുള്ള യൊരു ചിന്തയാണ്. നിർഭാഗ്യവശാൽ വേദപുസ്തകമറിയാത്ത പല ക്രിസ്ത്യാനികളും അങ്ങനെ തന്നെ ചിന്തിക്കുന്നു.

യിസ്രായേലിലെ പ്രസംഗകർ പുറപ്പാട് 20:5 തെറ്റായി വ്യാഖ്യാനിക്കുകയും പൂർവ്വികരുടെ പാപങ്ങൾക്ക് മക്കളെ ശിക്ഷിക്കുന്ന നീതിമാനല്ലാത്ത ദൈവത്തിന്റെ ഒരു ചിത്രം വരച്ചു കാട്ടി ജനങ്ങളെ ബന്ധനത്തിലാക്കുകയും ചെയ്തു. എന്നാൽ ദൈവം ഇതിന് മറുപടിയായി പറയുന്നത് ഇങ്ങനെയാണ്: “യിസ്രായേൽ ദേശത്ത് ഇനിമേൽ നിങ്ങൾ ഈ പഴഞ്ചൊല്ല് പറയുവാൻ ഇടതരികയില്ല പാപം ചെയ്യുന്ന ദേഹിയോ അതു മരിക്കും” (യെഹെ. 18:3,4). 2500 വർഷങ്ങൾക്ക് മുമ്പ് തന്നെ ദൈവം ഈ കാര്യം വ്യക്തമാക്കിയിരിക്കുന്നു.

ക്രിസ്ത്യാനികൾ ഇന്ന് കഷ്ടതകൾ അനുഭവിക്കുന്നതിനു കാരണം അവരുടെ പൂർവ്വികർ വിഗ്രഹത്തെ ആരാധിച്ചതുകൊണ്ടും ആഭിചാരക്രിയകൾ ചെയ്തതുകൊണ്ടുമാണെന്ന് തെളിയിക്കുവാൻ പുസ്തകങ്ങൾ എഴുതിയ പ്രശസ്തരായ ക്രിസ്തീയ പ്രസംഗകർ നിർഭാഗ്യവശാൽ ഇന്നുണ്ട്. അവർ പറയുന്നു, നമ്മുടെ വലുതല്ലാത്ത മേൽ ഉണ്ടായിരുന്ന ശാപം കൈമാറി കൈമാറി ഇന്ന് നമ്മുടെ മേൽ വന്നു എന്നും അതിനെ നാം ഇപ്പോൾ ശാസിച്ചു പുറത്താക്കണമെന്നും. തികഞ്ഞ അസംബന്ധമാണിത്.

നാം നമ്മുടെ ജീവിതം സംപൂർണ്ണമായി ക്രിസ്തുവിന് നൽകി കഴിയുമ്പോൾ പൂർവ്വികരിൽ നിന്നും മുറിച്ചു മാറ്റപ്പെടുകയാണ്. (“ആദാം” എന്ന വൃക്ഷത്തിൽ നിന്നും). പിന്നീട് ക്രിസ്തുവെന്ന മറ്റൊരു വൃക്ഷത്തോട് ഒട്ടിച്ച് ചേർക്കപ്പെടുന്നു. നമ്മുടെ പൂർവ്വികരിൽ നിന്ന് ലഭിച്ച എല്ലാ ശാപവും നാം ക്രിസ്തുവിനോട് കൂടെ ഒട്ടിച്ചുചേർക്കപ്പെട്ടപ്പോൾ ഇല്ലാതായിരിക്കുന്നു. ഇന്ന് നമ്മുടെ മേൽ ഒരു ശാപവുമില്ല പകരം ക്രിസ്തുവിൽ സ്വർഗത്തിലെ സകല ആത്മീയ അനുഗ്രഹങ്ങളുമാണ് ഉള്ളത്. (ഗല. 3:13,14, എഫെ.1:3)

നിങ്ങൾ നിങ്ങളുടെ ജീവിതം ഒരിക്കൽ ക്രിസ്തുവിനായി സമർപ്പിച്ചിട്ടുണ്ടെങ്കിൽ നിങ്ങളുടെ വലുതല്ലാത്ത വിഗ്രഹങ്ങളെ ആരാധിച്ചതും ആഭിചാര ക്രിയകൾ ചെയ്തതും ഒരു തരത്തിലും നിങ്ങളെ ബാധിക്കുകയില്ല. നിങ്ങൾ സംപൂർണ്ണമായി ക്രിസ്തുവിന് സമർപ്പിച്ചിട്ടില്ലെങ്കിൽ കഥ മറ്റൊന്നായിരിക്കും. എന്നാൽ ഒരിക്കൽ നിങ്ങൾ ക്രിസ്തുവിനോട് കൂടി ഒട്ടിച്ചുചേർക്കപ്പെട്ടുവെങ്കിൽ പിന്നെ എങ്ങനെയാണ് നിങ്ങളുടെ മേൽ ഒരു ശാപമുണ്ടാവുക? ക്രിസ്തുവിന്റെ മേൽ ഒരു ശാപവുമില്ലാതിരിക്കുകയും നിങ്ങൾ ക്രിസ്തുവിന്റെ ഭാഗമായിരിക്കുകയുമാണ്. എങ്കിലും പല ക്രിസ്ത്യാനികളും ഇത് വിശ്വസിക്കുന്നില്ല. ക്രിസ്തു കാൽവരിയിലെ മരത്തിൽ നമുക്ക് വേണ്ടി ശാപമായി തീർന്നു. അതിനാൽ ദൈവത്തിന്റെ അനുഗ്രഹം നമ്മുടെ മേൽ വന്നു.

ദൈവഭക്തരല്ലാത്ത മാതാപിതാക്കളുടെ മക്കൾ ശരീരികമായും സാമ്പത്തികമായും കഷ്ടത അനുഭവിക്കേണ്ടി വരും എന്നത് സത്യമാണ്. ഉദാഹരണത്തിന് മദ്യപനായ ഒരു വന്റെ മക്കൾ അവരുടെ പല ആവശ്യങ്ങൾക്കും വീട്ടിൽ പണമില്ലാത്തതിനാൽ കഷ്ടപ്പെടുന്നുണ്ടാവാം എന്നാൽ ആ പിതാവിന്റെ പാപം നിമിത്തം കുട്ടികളുടെ മേൽ ഒരു ശാപവും ഉണ്ടായിരിക്കുകയില്ലെന്നു മാത്രമല്ല പിതാവ് ചെയ്യുന്ന പാപത്തിന് അവരെ ശിക്ഷിക്കുകയുമില്ല. ഓരോരുത്തരും സ്വന്തം പാപത്താലാണ് ശിക്ഷിക്കപ്പെടുന്നത്.

ഇതാണ് ദൈവം യെഹെസ്കേലിന് വളരെ വ്യക്തമാക്കി കൊടുത്തത്. അതുകൊണ്ട് ഇത്തരം തെറ്റായ ഉപദേശം വഴി നിങ്ങളെ ഭയപ്പെടുത്തി ബന്ധനത്തിലാക്കുവാൻ ഒരു പ്രസംഗകനേയും നിങ്ങൾ അനുവദിക്കരുത്.

മൊഴിമാറ്റം : സാജു ജോസഫ്